

കഴിവുകൾ കൂട്ടുകാർക്കുമുന്നിൽ പ്രദർശിപ്പിക്കുന്നതിനുള്ള മ്യൂസിക് സിസ്റ്റം സ്ഥാപിക്കൽ, ശിശുസൗഹൃദവും ആകർഷകമായ നിറങ്ങളോടുകൂടിയതുമായ ഫർണിച്ചറുകൾ, ആധുനിക സൗകര്യങ്ങളോടുകൂടിയ അടുക്കള, ശിശുസൗഹൃദ ടോയ്ലറ്റ്, വാഷ്ഐഡ് നിർമ്മിക്കൽ, ഔട്ട്ഡോർ കളിയുപകരണങ്ങൾ സ്ഥാപിക്കൽ, ഫലവൃക്ഷതൈകളുടെ നടീൽ, വെർട്ടിക്കൽ ഗാർഡൻ സ്ഥാപിക്കൽ എന്നിവ സജ്ജീകരിക്കുന്നതിന് ഉദ്ദേശിക്കുന്നു.

(സി) ഈ പദ്ധതി എന്നത്തേക്ക് പൂർത്തീകരിക്കാനാകുമെന്ന് വ്യക്തമാക്കാമോ?

2022 മാർച്ച് 31-ന് മുമ്പായി പദ്ധതി പൂർത്തീകരിക്കുന്നതിനാണ് ലക്ഷ്യമിടുന്നത്.

ഐ.സി.ഡി.എസ്. സൂപ്പർവൈസർ തസ്തികകൾ

291 (5016) ശ്രീ. മാണി. സി. കാപ്പൻ: താഴെ കാണുന്ന ചോദ്യത്തിന് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) 2018-ൽ ഡോ. ടി. കെ. ആനന്ദിയുടെ നേതൃത്വത്തിൽ സമർപ്പിച്ച റിപ്പോർട്ടിലെ ശുപാർശ പ്രകാരം സൂപ്പർവൈസർമാരുടെ ചുമതല ഇരുപത് അങ്കണവാടികൾക്ക് ഒന്ന് എന്ന നിലയിലായതിനാൽ പ്രസ്തുത ശുപാർശ കണക്കിലെടുത്ത് പുതിയ സൂപ്പർവൈസർ തസ്തികകൾ സൃഷ്ടിക്കാൻ സർക്കാർ നടപടികൾ സ്വീകരിച്ചിട്ടുണ്ടോ; വിശദാംശം ലഭ്യമാക്കാമോ?

ഡോ. ടി. കെ. ആനന്ദിയുടെ നേതൃത്വത്തിൽ ഇത്തരത്തിലൊരു കമ്മിറ്റിയെ സർക്കാർ നിയോഗിച്ച് ഉത്തരവ് നൽകിയിട്ടില്ല. നിലവിലെ കേന്ദ്ര സർക്കാരിന്റെ മാനദണ്ഡമനുസരിച്ച് 25 അങ്കണവാടികൾക്ക് ഒരു സൂപ്പർവൈസർ എന്ന ക്രമമനുസരിച്ചാണ് ഐ.സി.ഡി.എസ്. സൂപ്പർവൈസർ തസ്തിക സംസ്ഥാനത്ത് അനുവദിച്ചിട്ടുള്ളത്. പ്രസ്തുത മാനദണ്ഡത്തിന്റെ അടിസ്ഥാനത്തിൽ പരിശോധിക്കുമ്പോൾ കേരളത്തിൽ ഇപ്പോൾ അനുവദിക്കപ്പെട്ടിട്ടുള്ള 33115 അങ്കണവാടികൾക്കായി 1327 സൂപ്പർവൈസർ തസ്തിക പര്യാപ്തമാണ്. ആയതിനാൽ വകുപ്പിൽ ഐ.സി.ഡി.എസ്. സൂപ്പർവൈസർമാരുടെ പുതിയ തസ്തികകൾ സൃഷ്ടിക്കുന്നതിനുള്ള നടപടികളൊന്നും സ്വീകരിച്ചിട്ടില്ല.

മോഡൽ അങ്കണവാടി

292 (5017) ശ്രീ. ടി. ഐ. മധുസൂദനൻ: താഴെ കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) അങ്കണവാടിയെ മോഡൽ അങ്കണവാടിയാക്കുന്നതിനായുള്ള നടപടികൾ എന്തെല്ലാമാണെന്ന് വിശദമാക്കാമോ?

സ്വന്തമായി 10 സെന്റ് സ്ഥലം ലഭ്യമായതും നിലവിൽ വാടക കെട്ടിടത്തിൽ പ്രവർത്തിക്കുന്നതുമായ അങ്കണവാടികൾക്കാണ് മോഡൽ അങ്കണവാടി കെട്ടിടം നിർമ്മിക്കുന്നതിന് സർക്കാർ നിർമ്മാണാനുമതി നൽകുന്നത്. പ്രസ്തുത പദ്ധതി പ്രകാരം ഒരു അങ്കണവാടി കെട്ടിടം നിർമ്മിക്കുന്നതിന് 23.75 ലക്ഷം രൂപയാണ് യൂണിറ്റ് കോസ്റ്റ്. ആയതിൽ 17 ലക്ഷം രൂപ വകുപ്പ് വിഹിതമായും ബാക്കി 6.75 ലക്ഷം രൂപ ബന്ധപ്പെട്ട നിയോജകമണ്ഡലം എം.എൽ.എ. വിഹിതവുമാണ് വകയിരുത്തുന്നത്.

(ബി) പയ്യന്നൂർ മണ്ഡലത്തിലെ കരിവെള്ളൂർ-പെരളം ഗ്രാമപഞ്ചായത്തിലെ പാലത്തറ അങ്കണവാടിയെ മോഡൽ അങ്കണവാടിയിായി ഉയർത്താനാവശ്യമായ നടപടികൾ സ്വീകരിക്കുമോയെന്ന് വ്യക്തമാക്കുമോ?

പയ്യന്നൂർ മണ്ഡലത്തിലെ കരിവെള്ളൂർ പെരളം ഗ്രാമ പഞ്ചായത്തിലെ പാലത്തറ അങ്കണവാടിക്ക് 2020-21 സാമ്പത്തികവർഷത്തിൽ 27,64,952 രൂപ വിനിയോഗിച്ച് സ്റ്റാർട്ട് അങ്കണവാടി കെട്ടിടം നിർമ്മിക്കുന്നതിന് അനുമതി നൽകിയിട്ടുണ്ട്. പ്രസ്തുത കെട്ടിടനിർമ്മാണത്തിനായി പ്രാരംഭനടപടികൾ ആരംഭിച്ചിട്ടുണ്ട്.

അങ്കണവാടി ജീവനക്കാരുടെ നിയമനം

293 (5018) ശ്രീ. എൻ. കെ. അക്ബർ: താഴെ കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) ഗുരുവായൂർ മണ്ഡലത്തിലെ ഏതൊക്കെ അങ്കണവാടികളിൽ ജീവനക്കാരെ നിയമിക്കുന്നതിന് അപേക്ഷ ക്ഷണിച്ചുവെന്ന് വ്യക്തമാക്കാമോ?

ഗുരുവായൂർ നിയോജക മണ്ഡലത്തിൽ ഉൾപ്പെട്ട ചാവക്കാട് മുനിസിപ്പാലിറ്റി, പുനയൂർ, പുനയൂർക്കുളം, വടക്കേക്കാട് ഗ്രാമപഞ്ചായത്ത് എന്നിവിടങ്ങളിലും ചാവക്കാട് അഡീഷണൽ ഐ.സി.ഡി.എസ്. പ്രോജക്റ്റിലെ ഗുരുവായൂർ മുനിസിപ്പാലിറ്റി, ഒരുമനയൂർ പഞ്ചായത്ത്, കടപ്പുറം പഞ്ചായത്ത് എന്നിവിടങ്ങളിലും തളിക്കുളം ഐ.സി.ഡി.എസ്. പ്രോജക്റ്റിലെ എങ്ങണ്ടിയൂർ പഞ്ചായത്തിലും അങ്കണവാടി വർക്കർ/ഹെൽപ്പർ തസ്തികകളിലേക്ക് അപേക്ഷ ക്ഷണിച്ചിട്ടുണ്ട്.

(ബി) ക്ഷണിച്ച അപേക്ഷകളിൽമേൽ ഇന്റർവ്യൂ, നിയമനം എന്നീ നടപടികൾ സ്വീകരിച്ചിട്ടുണ്ടോ; വിശദമാക്കാമോ?

ഗുരുവായൂർ നിയോജക മണ്ഡലത്തിലെ ചാവക്കാട് മുനിസിപ്പാലിറ്റിയിൽ ഹെൽപ്പർ തസ്തികയിൽ സെലക്ഷൻ നടപടികൾ പൂർത്തിയായിട്ടുള്ളതും നിയമനം നടത്തിയിട്ടുള്ളതാണ്. സെലക്ഷൻ കമ്മിറ്റിയിലേക്ക് 5 സാമൂഹ്യപ്രവർത്തകരെ